



www.oljan.fo

Jan Müller

27 - 08 - 2013

Oljunýtslan setti øll met í 2012

Samlaða orkunýtslan í heiminum setti øll met í fjør, og Kina er nær við at yvirhála USA, sum landið við størsta oljuinflatninginum. Heimsins ídnaður og brúkarar hava ongantíð brúkt so nógv orku sum seinasta ár. Tað vísir ein greining, sum óhefta amerikanska greiningarfyrirætlan U.S. Energy Information Administration hevur latið gera. Heimsins nýtsla av bensini, diesel, flúgvabrennievni, olju til upphiting og øðrum oljuvørum náddi einum meti uppá 88,9 mió. tunnur um dagin í 2012, og ein minking í nýtsluni í Norðuramerika og Europa var yvirtikin av vøkstrinum í Asia og øðrum heimspørtum. Asia legði seg í 2009 á odda frammanfyri Norðuramerika sum tann heimsparturin, ið brúkar mest brennievni. Í árunum frá 2008 til 2012 vaks asiatiska nýtslan við 4,4 mió. tunnum um dagin sum avleiðing av stóra ídnaðarvøkstrinum í Kina og India, sum var ávikavist 2,8 mió. tunnur og 800.000 tunnur um dagin. Um nýtslan heldur fram at vaksa eins nógv komandi mánaðirnar, so verður Kina tað landið í heiminum, sum innflytur mest olju. Higartil hevur tað verið USA, skrivur U.S. Energy Information Administration. Í USA er privatnýtslan fallandi. Tað hevur hon verið síðani 2005. Tað var serstakliga í 2008 og 2009, at nýtslan minkaði orsakað av búskaparligu kreppuni. Nýtslan vaks so nakað eftir 2010. Nýtslan av brennievni til bilar, sum er helvtin av samlaða oljubrúkinum í USA, fall millum 2010 og 2012 við 290.000 tunnum um dagin, orsakað av meira bensinøkonomiskum bilum í USA. Europa er tann heimsparturin, ið best hevur megnað at minka um samlaðu oljunýtsluna síðani 2006. Hetta kemst av miðvísa orkupolitikkinum í Europa. Eisini er avmarkaði búskaparligi vøkstururin ein orsök. Í 2009 var nýtslan fallin við 780.000 tunnum um dagin, og í 2012 minkaði hon 570.000 tunnur aftrat.